



رئاسة الشؤون الدينية
بالمسجد الحرام والمسجد النبوي

اہم اسباق عام مسلمانوں کے لیے

اردو

أردو

الدُّرُوسُ الْمُهِمَّةُ لِعَامَّةِ الْأُمَّةِ



عبد العزیز بن عبد اللہ بن باز رحمہ اللہ

ح) جمعية خدمة المحتوى الإسلامي باللغات ، ١٤٤٦ هـ

بن باز ، عبد العزيز بن
الدروس المهمة لعامة الأمة - اردو . / عبد العزيز بن بن باز - ط ١ . -
الرياض ، ١٤٤٦ هـ
٣٤ ص ؛ .بسم

رقم الإيداع: ١٤٤٦/١١٠١٣
ردمك: ٧٤-٧٤-٨٤٧٤-٦٠٣-٩٧٨

الدُّرُوسُ الْمُهَمَّةُ لِعَامَّةِ الْأُمَّةِ

اہم اسباق عام مسلمانوں کے لیے

لِسَمَاحَةِ الشَّيْخِ الْعَلَّامَةِ
عَبْدِ الْعَزِيزِ بْنِ عَبْدِ اللَّهِ بْنِ بَازٍ
رَحِمَهُ اللَّهُ

عبدالعزیز بن عبداللہ بن باز رحمہ اللہ

بِسْمِ اللّٰهِ الرَّحْمٰنِ الرَّحِیْمِ

اہم اسباق عام مسلمانوں کے لیے

تالیف: سماحہ الشیخ

عبدالعزیز بن عبداللہ بن بازر رحمہ اللہ

شروع اللہ تعالیٰ کے نام سے جو بڑا مہربان، نہایت رحم والا ہے

مقدمہ مؤلف

تمام تعریفیں اللہ کے لیے ہیں جو سارے جہاں کا رب ہے، اور پرہیزگاروں کے لیے نہایت ہی عمدہ انجام ہے، اور درود و سلام نازل ہو ہمارے نبی محمد ﷺ پر جو اللہ کے بندے اور رسول ہیں اور ان کی آل پر اور ان کے تمام صحابہ پر۔

اما بعد:

یہ مختصر ایسی باتیں ہیں جن کا تعلق دین اسلام سے ہے اور جن کا جاننا عام لوگوں پر بھی واجب ہے، اسی لیے میں نے اس کا نام ”عام مسلمانوں کے لیے اہم اسباق“ رکھا ہے۔

دعا گو ہوں کہ اللہ تعالیٰ اس کتاب کو مسلمانوں کے لیے نفع بخش بنائے اور اس کو میری جانب سے قبول فرمائے، یقیناً وہ نہایت سخی اور کرم کرنے والا ہے۔

عبدالعزیز بن عبداللہ بن باز ”عام مسلمانوں کے لیے اہم اسباق“¹

پہلا سبق: سورۃ فاتحہ اور قصار سور

سورۃ فاتحہ اور قصار سور یعنی سورۃ زلزال تا سورۃ ناس میں سے جس قدر سورتیں ممکن ہو سکیں انہیں سمجھانا، پڑھانا اور تلاوت درست کرانا، حفظ کرانا نیز ان کی ان باتوں کی تشریح کرنا جن کا سمجھنا واجب ہو۔

دوسرا سبق: ارکانِ اسلام

اسلام کے پانچ ارکان ہیں، سب سے پہلا اور عظیم ترین رکن: ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کی گواہی اس کے معانی اور شروط کے ساتھ دینا ہے۔ اس کلمہ کا معنی: ”لَا إِلَهَ إِلَّا اللَّهُ“ میں اللہ کے علاوہ تمام معبودانِ باطلہ کی نفی ہے اور ”إِلَّا اللَّهُ“ میں تمام عبادات کا اللہ کے لیے اثبات ہے جس کا کوئی شریک نہیں ہے۔ ”لَا إِلَهَ إِلَّا اللَّهُ“ کے شروط یہ ہیں: [1] ایسا علم جو جہل کے منافی ہو۔ [2] ایسا یقین جو

¹ مجموع فتاویٰ و مقالات متنوعہ (298-288/3)۔

شک کے منافی ہو۔ [3] ایسا اخلاص جو شرک کے منافی ہو۔ [4] ایسی سچائی جو جھوٹ کے منافی ہو۔ [5] ایسی محبت جو بغض کے منافی ہو۔ [6] ایسی اطاعت جو نافرمانی کے منافی ہو۔ [7] ایسا قبول جو انکار کے منافی ہو۔ [8] اللہ کے علاوہ ان تمام معبودانِ باطلہ کا انکار جن کی اللہ کو چھوڑ کر پرستش کی جاتی ہے۔ ان تمام شرطوں کو دو اشعار میں جمع کر دیا گیا ہے (جن کا ترجمہ حسب ذیل ہے):

علم، یقین، اخلاص، صداقت، محبت، پیروی اور قبول اور آٹھویں شرط یہ کہ اللہ کے علاوہ جتنے معبودانِ باطلہ ہیں، ان کا انکار کیا جائے۔

اس کے ساتھ ہی ”مُحَمَّدٌ رَسُوْلُ اللّٰهِ“ کی گواہی کا مطلب اور اس کے تقاضے بیان کیے جائیں جو حسب ذیل ہیں: [1] رسول اللہ ﷺ نے جن باتوں کی خبر دی ہے ان میں آپ کو سچا جاننا۔ [2] جن باتوں کا حکم دیا ہے ان میں آپ کی اطاعت کرنا۔ [3] جن کاموں سے روکا ہے ان سے باز رہنا۔ [4] اللہ کی عبادت اسی طریقہ پر کرنا جسے اللہ اور اس کے رسول نے جائز و مشروع قرار دیا ہے۔ اس کے بعد طالبِ علم کے لیے اسلام کے باقی ارکان کی وضاحت کی جائے جو حسب ذیل ہیں: [1] نماز ادا کرنا۔ [2] زکوٰۃ دینا۔ [3] رمضان کے روزے رکھنا۔ [4]

استطاعت ہو تو بیت اللہ کا حج کرنا۔

تیسرا سبق: ارکانِ ایمان

اور ارکانِ ایمان چھ ہیں: [1] اللہ پر ایمان لانا۔ [2] اس کے فرشتوں پر ایمان لانا۔ [3] اس کی کتابوں پر ایمان لانا۔ [4] اس کے رسولوں پر ایمان لانا۔ [5] روزِ آخرت پر ایمان لانا۔ [6] اور تقدیر پر ایمان لانا خواہ خیر والی ہو یا شر والی۔

چوتھا سبق: توحید اور شرک کے اقسام

توحید کی تین قسمیں ہیں اور وہ حسب ذیل ہیں:

[1] توحیدِ ربوبیت۔

[2] توحیدِ الوہیت۔

[3] توحیدِ اسماء و صفات۔

1- توحیدِ ربوبیت: اس بات پر ایمان لانا کہ اللہ تعالیٰ ہی ہر چیز کا خالق اور ہر چیز میں تصرف کرنے والا ہے، اس میں کوئی اس کا شریک و ساجھی نہیں۔

2- توحیدِ الوہیت: اس بات پر ایمان لانا کہ اللہ تعالیٰ ہی معبود برحق ہے،

عبادت میں کوئی اس کا شریک نہیں اور یہی ”لا الہ الا اللہ“ کا معنی و مطلب ہے، کیوں کہ ”لا الہ الا اللہ“ کا معنی ہی ہے کہ: اللہ کے سوا کوئی معبود برحق نہیں۔ لہذا تمام عبادتیں؛ نماز، روزہ وغیرہ صرف اللہ واحد کے لیے خالص کرنا واجب ہے اور اللہ کے علاوہ کسی اور کے لیے عبادت کا ایک معمولی حصہ بھی صرف کرنا جائز نہیں۔

3- توحیدِ اسماء و صفات: یہ ہے کہ قرآنِ کریم اور صحیح احادیث میں وارد اللہ کے اسماء و صفات پر ایمان لانا اور ان کو اللہ کے لیے بغیر کسی تحریف، تعطیل، تکلیف اور تمثیل کے اس طرح ثابت کرنا جو اللہ کے شایان شان ہو۔ جیسا کہ اللہ سبحانہ کا ارشاد ہے:

﴿قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝ ۱ ۝ وَلَمْ يَكُنْ لَهُ كُفُوًا أَحَدٌ﴾ ۲

”آپ کہہ دیجیے کہ وہ اللہ تعالیٰ ایک (ہی) ہے ﴿1﴾

اللہ تعالیٰ تمام کامل صفات کے اعلیٰ درجہ سے متصف ہے ﴿2﴾

نہ اس سے کوئی پیدا ہو نہ وہ کسی سے پیدا ہوا ﴿3﴾

اور نہ کوئی اس کا ہمسر ہے۔“ [سورہ اخلاص: 1-4]

۔ اور دوسری جگہ فرمایا:

﴿...لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾

”اُس جیسی کوئی چیز نہیں، وہ خوب سننے والا اور خوب دیکھنے والا ہے۔“
[سورہ شوریٰ: 11] بعض اہل علم نے توحید کی صرف دو قسمیں بیان کی ہیں،
اور توحید اسماء و صفات کو توحید ربوبیت میں شامل کیا ہے، اور اس میں کوئی
مضائقہ نہیں، کیونکہ دونوں تقسیم کی صورت میں مقصود واضح ہے۔

شرک کی تین قسمیں ہیں:

[1] شرک اکبر

[2] شرک اصغر

[3] شرک خفی۔

شرک اکبر: حالتِ شرک میں فوت ہونے والے شخص کے عمل کو اکارت
کر دیتا ہے اور جہنم میں دائمی عذاب کا موجب ہوتا ہے۔ جیسا کہ اللہ تعالیٰ نے

فرمایا:

﴿...وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ﴾

”اور اگر (بالفرض) یہ حضرات بھی شرک کرتے تو جو کچھ یہ اعمال کرتے تھے وہ سب اکارت ہو جاتے۔“ [الأنعام: 88] اور اللہ تعالیٰ نے فرمایا:

﴿مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَىٰ
أَنْفُسِهِم بِالْكَفْرِ أُولَٰئِكَ حَبِطَتْ أَعْمَالُهُمْ وَفِي النَّارِ هُمْ
خَالِدُونَ ﴿١٧﴾﴾

”لا اِنق نہیں کہ مشرک اللہ کی مسجدوں کو آباد کریں جب کہ وہ خود اپنے کفر کے آپ ہی گواہ ہیں، ان کے اعمال غارت و اکارت ہیں، اور وہ دائمی طور پر جہنمی ہیں۔“ [التوبة: 17]، اور پھر جو اس حالت میں مرے گا اللہ اس کو ہرگز معاف نہیں کرے گا اور اس پر جنت حرام ہے، جیسا کہ اللہ عز و جل نے فرمایا:

﴿إِنَّ اللَّهَ لَا يَغْفِرُ أَنْ يُشْرَكَ بِهِ ۖ وَيَغْفِرُ مَا دُونَ ذَلِكَ لِمَنْ يَشَاءُ...﴾

”یقیناً اللہ اپنے ساتھ شریک کیے جانے کو نہیں بخشتا اور اس کے سوا جس

کے لئے جو چاہتا ہے بخش دیتا ہے۔“ [سورہ نساء: 48]، اور اللہ تعالیٰ نے فرمایا:

﴿...إِنَّهُ مَن يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ
النَّارُ وَمَا لِلظَّالِمِينَ مِن أَنْصَارٍ﴾

”دقیقین مانو کہ جو شخص اللہ کے ساتھ شریک کرتا ہے اللہ نے اس پر جنت حرام کر دی ہے، اس کا ٹھکانہ جہنم ہی ہے اور گناہ گاروں کی مدد کرنے والا کوئی نہیں ہوگا۔“ [المائدہ: 72]۔

مردوں اور بتوں کو پکارنا، ان سے فریاد کرنا، ان کے لیے نذر ماننا اور ان کے لیے جانور ذبح کرنا بھی شرک اکبر کی قسموں میں سے ہے۔

شرک اصغر: وہ ہے جس کا شرک ہونا کتاب و سنت کے نصوص سے ثابت ہو، لیکن وہ شرک اکبر کی قسم سے نہ ہو، جیسے کسی عمل میں ”ریا“ کا پایا جانا، غیر اللہ کی قسم کھانا، یا یوں کہنا کہ: ”اللہ جو چاہے اور فلاں چاہے“ وغیرہ۔ کیونکہ نبی اکرم ﷺ کا فرمان ہے: «أَخَوْفُ مَا أَخَافُ عَلَيْكُمُ الشِّرْكَ الْأَصْغَرَ»، فَسُئِلَ عَنْهُ، فَقَالَ: «الرِّيَاءُ». ”مجھے تمہارے بارے میں جس چیز کا سب سے زیادہ خوف ہے، وہ شرک اصغر ہے۔“ آپ ﷺ سے اس کے

بارے میں پوچھا گیا، تو فرمایا: "ریاکاری۔" اس حدیث کو امام احمد، طبرانی اور بیہقی نے محمود بن لبید انصاری سے بہترین سند کے ساتھ بیان کیا ہے۔ نیز طبرانی نے اسے کئی بہترین سندوں سے محمود بن لبید سے روایت کیا ہے جنہوں نے اسے رافع بن خدیج سے روایت کیا ہے اور رافع بن خدیج نے نبی کریم ﷺ سے روایت کیا ہے۔

اور اللہ کے رسول ﷺ کا فرمان ہے: «مَنْ حَلَفَ بِشَيْءٍ دُونَ اللَّهِ فَقَدْ أَشْرَكَ». "جس شخص نے اللہ کے سوا کسی اور چیز کی قسم کھائی، اس نے شرک کیا۔" اس حدیث کو امام احمد نے حضرت عمر بن خطاب رضی اللہ عنہ سے صحیح سند کے ساتھ روایت کیا ہے، اور ابو داؤد و ترمذی نے حضرت عبد اللہ بن عمر رضی اللہ عنہما کی حدیث سے نبی ﷺ سے اس روایت کو صحیح سند کے ساتھ بیان کیا ہے کہ آپ نے فرمایا: «مَنْ حَلَفَ بِغَيْرِ اللَّهِ فَقَدْ كَفَرَ أَوْ أَشْرَكَ».

¹ مسند امام احمد (428/5)، المعجم الکبیر للطبرانی (338/4)، وشعب الإیمان للمبیہقی (14/355)، حافظ بیہقی نے "مجمع الزوائد" (121/1) میں فرمایا ہے کہ اسے امام احمد نے روایت کیا ہے اور اس کے رجال صحیح کے رجال ہیں۔

² مسند امام احمد (47/1)۔

”جس شخص نے غیر اللہ کی قسم کھائی تو یقیناً اس نے کفر کیا یا شرک کیا۔“¹ اور اللہ کے رسول ﷺ کا فرمان ہے: «لَا تَقُولُوا: مَا شَاءَ اللَّهُ وَشَاءَ فُلَانٌ، وَلَكِنْ قُولُوا: مَا شَاءَ اللَّهُ ثُمَّ شَاءَ فُلَانٌ». ”تم مت کہو: جو اللہ چاہے اور فلاں چاہے، بلکہ (یوں) کہو: جو اللہ چاہے پھر فلاں چاہے۔“² اسے ابو داؤد نے صحیح اسناد کے ساتھ حذیفہ بن یمان رضی اللہ عنہ سے روایت کیا ہے۔

شرک اصغر اگرچہ ارتداد اور جہنم میں ہمیشگی کا موجب نہیں ہوتا، لیکن واجب کمال توحید کے خلاف ہے۔

تیسری قسم: ”شرک خفی“ ہے، اس کی دلیل نبی کریم ﷺ کا یہ ارشاد ہے: «أَلَا أُخْبِرُكُمْ بِمَا هُوَ أَخْوَفُ عَلَيْكُمْ عِنْدِي مِنَ الْمَسِيحِ الدَّجَالِ؟» قَالُوا: بَلَى يَا رَسُولَ اللَّهِ. قَالَ: «الشِّرْكُ الْخَفِيُّ؛ يَقُومُ الرَّجُلُ فَيُصَلِّي، فَيَزِيْنُ صَلَاتَهُ لِمَا يَرَى مِنْ نَظَرِ الرَّجُلِ إِلَيْهِ». ”کیا میں تمہیں اس چیز کے بارے میں نہ بتاؤں جس کا تمہارے بارے میں مجھے مسیح دجال

¹ سنن ابو داؤد، حدیث نمبر: (3251) اور سنن ترمذی، حدیث نمبر: (1535)۔

² سنن ابو داؤد، حدیث نمبر: (4980)، اور مسند امام احمد: (384/5)۔

سے بھی زیادہ خوف ہے؟ صحابہ نے کہا: کیوں نہیں، اے اللہ کے رسول! تو آپ ﷺ نے فرمایا: وہ شرک خفی ہے، یعنی پوشیدہ شرک، آدمی نماز پڑھ رہا ہو اور کسی کی نگاہوں کو اپنی طرف متوجہ پا کر اپنی نماز کو خوبصورت بنانے لگے۔“¹ اس حدیث کو امام احمد نے ابو سعید خدری رضی اللہ عنہ سے اپنی مسند میں بیان کیا ہے۔

شرک کو صرف دو قسموں میں بھی تقسیم کیا جاسکتا ہے:

1. شرک اکبر

2. شرک اصغر،

جہاں تک شرکِ خفی کا تعلق ہے تو وہ دونوں قسموں کو شامل ہے۔ شرکِ اکبر میں شرکِ خفی کی مثال منافقین کا شرک ہے، کیونکہ وہ اپنے باطل عقائد کو چھپاتے ہیں اور محض ریاکاری و ڈر کی وجہ سے اسلام کا اظہار کرتے ہیں۔

اسی طرح ”شرکِ خفی“ کا وقوع ”شرکِ اصغر“ میں بھی ہوتا ہے، مثال کے طور پر ریاکاری، جیسا کہ محمود بن لبید انصاری رضی اللہ عنہ کی سابقہ حدیث

¹ سنن ابن ماجہ، حدیث نمبر: (4204) اور مسند امام احمد: (30/3)۔

اور ابو سعید خدری رضی اللہ عنہ کی مذکورہ بالا حدیث میں ہے۔ اور اللہ ہی توفیق دینے والا ہے۔

پانچواں سبق: احسان

رکن احسان: احسان یہ ہے کہ آپ اللہ کی عبادت اس طرح کریں گویا آپ اسے دیکھ رہے ہیں، اور اگر آپ اسے نہیں دیکھ رہے ہیں تو (کم از کم یہ تصور ہو کہ) بلاشبہ وہ آپ کو دیکھ رہا ہے۔

چھٹا سبق: نماز کے شرائط

نماز کی شرائط نو ہیں:

1. اسلام
2. عقل
3. تمیز
4. حدیث کو زائل کرنا
5. نجاست دور کرنا

6. شرم گاہ کو چھپانا
7. وقت کا داخل ہونا
8. قبلہ رخ ہونا
9. نیت۔

ساتواں سبق: نماز کے ارکان

نماز کے ارکان چودہ ہیں اور وہ حسب ذیل ہیں:

1. قدرت ہو تو کھڑے ہونا۔
2. تکبیر تحریمہ کہنا۔
3. سورۃ فاتحہ پڑھنا۔
4. رکوع کرنا۔
5. رکوع کے بعد (تومہ میں) سیدھا کھڑے ہونا۔
6. سات اعضاء پر سجدہ کرنا۔

7. سجدے سے سراٹھانا۔
8. دونوں سجدوں کے درمیان بیٹھنا۔
9. نماز کے تمام افعال میں اطمینان کو ملحوظ رکھنا۔
10. سارے ارکان کو ترتیب سے انجام دینا۔
11. آخری تشهد کا پڑھنا۔
12. آخری تشهد کے لیے بیٹھنا۔
13. نبی ﷺ پر درود پڑھنا۔
14. دونوں جانب سلام پھیرنا۔

آٹھواں سبق: نماز کے واجبات

نماز کے واجبات آٹھ ہیں:

1. تکبیر تحریمہ کے علاوہ بقیہ ساری تکبیرات
2. امام اور منفر دکا ”سمع اللہ لمن حمدہ“ کہنا

3. سب کا ”ربنا ولک الحمد“ کہنا
4. رکوع میں ”سبحان ربی العظیم“ کہنا
5. سجدہ میں ”سبحان ربی الاعلیٰ“ کہنا
6. دونوں سجدوں کے درمیان ”رب اغفر لی“ کہنا
7. تشہد اول پڑھنا
8. تشہد اول کے لیے بیٹھنا۔

نواں سبق: تشہد کا بیان

تشہد یہ ہے:

” (میری) تمام قولی، فعلی اور مالی عبادتیں اللہ ہی کے لیے ہیں، اے نبی آپ پر سلام ہو اور اللہ کی رحمت اور اس کی برکات ہوں، ہم پر اور اللہ کے (دیگر) نیک بندوں پر بھی سلام ہو، میں گواہی دیتا ہوں کہ اللہ کے سوا کوئی معبود برحق نہیں اور میں گواہی دیتا ہوں کہ محمد ﷺ اس کے بندے اور رسول ہیں۔“

پھر نبی ﷺ پر درود پڑھے اور آپ کے لیے برکت کی دعا کرے، درود یہ

ہے: اللّٰهُمَّ صَلِّ عَلٰی مُحَمَّدٍ وَعَلٰی آلِ مُحَمَّدٍ، كَمَا صَلَّيْتَ عَلٰی اِبْرَاهِيْمَ وَعَلٰی آلِ اِبْرَاهِيْمَ،
 اِنَّكَ حَمِيْدٌ مَّجِيْدٌ، اللّٰهُمَّ بَارِكْ عَلٰی مُحَمَّدٍ وَعَلٰی آلِ مُحَمَّدٍ، كَمَا بَارَكْتَ عَلٰی اِبْرَاهِيْمَ وَعَلٰی آلِ
 اِبْرَاهِيْمَ، اِنَّكَ حَمِيْدٌ مَّجِيْدٌ۔

”اے اللہ محمد پر اور آل محمد پر درود بھیج جیسے تو نے درود بھیجا ابراہیم پر اور
 آل ابراہیم پر، بے شک تو لائق تعریف اور بزرگی والا ہے، اور برکت نازل فرما
 محمد اور آل محمد پر جیسے تو نے برکت نازل فرمائی ابراہیم پر اور آل ابراہیم پر، بے
 شک تو لائق تعریف اور بزرگ ہے۔“

اور پھر آخری تشہد میں عذابِ جہنم اور عذابِ قبر اور زندگی اور موت کے
 فتنہ اور مسیحِ دجال کے فتنہ سے پناہ مانگے، جو اس طرح ہے: ((اللّٰهُمَّ اِنِّيْ اَعُوْذُ بِكَ
 مِنْ عَذَابِ جَهَنَّمَ، وَمِنْ عَذَابِ الْقَبْرِ، وَمِنْ فِتْنَةِ الْمَحْيَا وَالْمَمَاتِ، وَمِنْ فِتْنَةِ الْمَسِيْحِ
 الدَّجَالِ)) ”اے اللہ! میں جہنم اور قبر کے عذاب اور زندگی و موت اور مسیح
 دجال کے فتنوں سے تیری پناہ چاہتا ہوں۔“

اور پھر جو دعا پسند ہو پڑھے اور بالخصوص ماثورہ دعائیں، انہی میں سے درج
 ذیل دعائیں ہیں:

((اللهم اعيني على ذكرك وشكرك وحسن عبادتك، اللهم اني ظلمت نفسي ظلما كثيرا، ولا يغفر الذنوب الا انت، فاغفر لي مغفرة من عندك، وارحمي انك انت الغفور الرحيم)) "اے اللہ اپنے ذکر اور شکر اور اپنی بہترین عبادت پر میری مدد فرما۔ اے اللہ میں نے اپنے نفس پر بہت ظلم کیا ہے اور تیرے سوا کوئی گناہوں کو معاف نہیں کرتا، لہذا اپنی مہربانی سے مجھے معاف کر دے اور مجھ پر رحم فرما، بے شک تو ہی معاف کرنے والا اور رحم کرنے والا ہے۔"

البتہ پہلے تشهد میں شہادتین کے بعد ظہر، عصر، مغرب اور عشاء میں تیسری رکعت کے لیے کھڑا ہو جائے گا، اور اگر نبی ﷺ پر دروہ بھی پڑھے تو افضل ہے؛ کیونکہ اس بارے میں وارد احادیث عام ہیں، پھر تیسری رکعت کے لیے کھڑا ہو۔

دسواں سبق: نماز کی سنتیں

نماز کی سنتوں میں سے چند درج ذیل ہیں:

1- دعائے استفتاح پڑھنا۔

2- حالتِ قیام میں، رکوع سے پہلے ہو یا رکوع کے بعد، سینہ کے اوپر دائیں ہاتھ کی ہتھیلی بائیں ہاتھ کی پشت پر رکھنا۔

3- تکبیرِ تحریمہ، رکوع کے لیے جھکتے وقت اور رکوع سے سر اٹھاتے وقت اور تشهدِ اول سے تیسری رکعت کے لیے کھڑے ہوتے وقت دونوں ہاتھوں کو انگلیاں ملائے ہوئے شانوں (موندھوں) یا کانوں کے برابر تک اٹھانا۔

4- رکوع اور سجدہ میں ایک سے زائد بار تسبیح پڑھنا۔

5- رکوع سے اٹھنے کے بعد ”ربنا ولک الحمد“ سے زائد دعا پڑھنا اور دونوں سجدوں کے درمیان ایک سے زائد بار دعائے مغفرت پڑھنا۔

6- رکوع میں سر کو پیٹھ کے برابر رکھنا۔

7- سجدہ میں بازوؤں کو پہلوؤں سے، پیٹ کو رانوں سے اور رانوں کو پنڈلیوں سے دور رکھنا۔

8- سجدے کی حالت میں دونوں بازوؤں کو زمین سے اٹھائے ہوئے رکھنا۔

9- تشهدِ اول میں اور دونوں سجدوں کے درمیان نمازی کا بائیں پیر کو بچھا کر اس پر بیٹھنا اور دائیں پیر کو کھٹا کرنا۔

10- تین اور چار رکعت والی نماز ہو تو آخری تشهد میں تورک کرنا، یعنی دائیں پیر کو کھٹا کر کے اس کے نیچے سے بائیں پیر کو نکال کر کولھے کو زمین پر رکھ کر بیٹھنا۔

11- پہلے اور دوسرے تشهد میں بیٹھنے کے وقت ہی سے لے کر تشهد کے اختتام تک شہادت کی انگلی سے اشارہ کرنا اور دعا کے وقت اسے حرکت دینا (ہلانا)۔

12- تشهد اول میں محمد اور آل محمد ﷺ پر، نیز ابراہیم اور آل ابراہیم علیہ السلام پر صلاۃ و تبریک (درد ابراہیم) پڑھنا۔

13- آخری تشهد میں دعا کرنا۔

14- نماز فجر، نماز جمعہ، نماز عیدین، نماز استسقاء اور نماز مغرب و نماز عشاء کی ابتدائی دور کعتوں میں جہری قراءت کرنا۔

15- نماز ظہر و نماز عصر میں اور نماز مغرب کی تیسری رکعت اور نماز عشاء کی آخری دور کعتوں میں سری قراءت کرنا۔

16- سورہ فاتحہ کے علاوہ قرآن سے کچھ اور پڑھنا۔ مذکورہ بیان کردہ سنتوں

کے علاوہ نماز کی بقیہ وارد شدہ سنتوں کا بھی خیال رکھنا چاہیے، مثال کے طور پر: رکوع سے سر اٹھانے کے بعد امام، مقتدی اور منفر د کا ”ربنا ولک الحمد“ سے زائد دعا پڑھنا کیونکہ یہ سنت ہے، اسی طرح حالت رکوع میں دونوں ہاتھوں کو گھٹنوں پر اس طرح رکھنا کہ ہاتھوں کی انگلیاں پھیلی ہوئی ہوں۔

گیارہواں سبق: مفسدات نماز

مفسدات نماز آٹھ ہیں:

- 1- نماز میں جان بوجھ کر اور علم رکھتے ہوئے بات کرنا، البتہ بھول کر یا ناواقفیت کی بنا پر بات کرنے والے کی نماز فاسد نہیں ہوگی۔
- 2- ہنسنا۔
- 3- کھانا۔
- 4- پینا۔
- 5- شرمگاہ کا ظاہر ہونا۔
- 6- قبلہ رخ سے بہت زیادہ مڑ جانا۔

7- نماز میں لگاتار بہت زیادہ غیر متعلق افعال کرنا۔

8- وضو ٹوٹ جانا۔

بارھواں سبق: وضو کے شروط

وضو کے شروط دس ہیں:

1. اسلام
2. عقل
3. تمیز
4. نیت
5. وضو مکمل ہونے تک نیت باقی رکھنا۔
6. سببِ وضو ختم ہو جانا۔
7. وضو سے پہلے پانی یا پتھر، ڈھیلے وغیرہ سے استنجا کرنا۔
8. پانی کا پاک اور مباح ہونا۔

9. جلد تک پانی کے پہنچنے میں حائل رکاوٹ کو دور کرنا۔

10. ایسے شخص کے لیے نماز کا وقت داخل ہو جانا جس کی ناپاکی دائمی ہو۔

تیرھواں سبق: وضو کے فرائض

وضو کے فرائض چھ ہیں:

1. چہرہ دھونا، اور اس میں کلی کرنا اور ناک میں پانی ڈالنا اور اس کو صاف کرنا بھی شامل ہے۔
2. دونوں ہاتھ کمنیوں سمیت دھونا۔
3. پورے سر کا مسح کرنا، اور اس میں دونوں کان کا مسح کرنا بھی شامل ہے۔
4. دونوں پیروں کو ٹخنوں سمیت دھونا۔
5. فرائض وضو کو ترتیب سے ادا کرنا۔
6. تسلسل یعنی پے درپے دھونا۔ چہرہ، دونوں ہاتھ اور دونوں پیروں کو تین تین بار دھونا مستحب ہے، اسی طرح تین بار کلی کرنا اور ناک میں پانی ڈالنا بھی مستحب ہے۔ لیکن فرض صرف ایک بار کرنا ہے، البتہ سر کا مسح ایک سے زائد بار کرنا مستحب نہیں ہے، جیسا کہ صحیح حدیثوں سے ثابت ہوتا ہے۔

چودھواں سبق: وضو کے نواقض

وضو کے نواقض چھ ہیں:

1. پیشاب و پاخانہ کے راستے سے کسی چیز کا نکلنا۔
2. جسم سے بالکل نجس (ناپاک) چیز کا خارج ہونا۔
3. نیند یا کسی اور وجہ سے عقل کا زائل ہونا۔
4. اگلی پچھلی شرمگاہ کو بغیر کسی حائل کے ہاتھ سے چھونا۔
5. اونٹ کا گوشت کھانا۔
6. اسلام سے مرتد ہو جانا۔ اللہ تعالیٰ ہمیں اور سارے مسلمانوں کو اس سے محفوظ رکھے۔

ایک اہم تنبیہ: جہاں تک میت کو غسل دینے کا تعلق ہے، تو صحیح بات یہ ہے کہ اس کی وجہ سے غسل دینے والے کا وضو نہیں ٹوٹتا، اور یہی اکثر اہل علم کا قول ہے؛ کیونکہ اس کی کوئی دلیل نہیں ہے، البتہ اگر غسل دینے والے کا ہاتھ میت کی شرمگاہ سے بغیر کسی حائل کے چھو جائے تو اس پر وضو کرنا واجب ہے۔

غسل دینے والے پر واجب ہے کہ وہ میت کی شرمگاہ کو بغیر کسی حائل کے ہاتھ نہ لگائے۔ اسی طرح عورت کو چھولینا بھی علماء کے صحیح تر قول کے مطابق

مطلقاً ناقض وضو نہیں ہے، چاہے شہوت سے ہو یا بغیر شہوت کے، جب تک کہ اس سے کوئی چیز نہ نکلے، اس لیے کہ نبی ﷺ نے اپنی کسی زوجہ مطہرہ کا بوسہ لیا، پھر نماز پڑھی اور وضو نہیں کیا۔

جہاں تک سورہ نساء اور سورہ مائدہ میں اللہ تعالیٰ کے اس فرمان کی بات ہے کہ:

﴿...أَوْ لَمَسْتُمُ النِّسَاءَ...﴾

”یا تم نے عورتوں سے مباشرت کی ہو۔“ [سورہ نساء: 43] [سورہ مائدہ: 6]، تو علماء کے صحیح تر قول کے مطابق اس سے جماع مراد ہے۔ ابن عباس رضی اللہ عنہما اور سلف اور خلف کی ایک جماعت کا یہی قول ہے۔ واللہ ولی التوفیق

پندرہواں سبق: ہر مسلمان کا شرعی اخلاق سے مزین ہونا

جن میں سے چند درج ذیل ہیں:

1. سچائی

2. امانت داری

3. پاکدامنی
 4. شرم و حیا
 5. شجاعت
 6. سخاوت
 7. وفاداری
 8. اللہ تعالیٰ کی تمام حرام کردہ چیزوں سے دور رہنا۔
 9. بہتر ہمسائیگی
 10. حسب استطاعت ضرورت مند کی مدد کرنا۔
- ان کے علاوہ دیگر وہ اخلاق جن کی مشروعیت کتاب یا سنت سے ثابت ہے۔

سو لھو اں سبق: اسلامی آداب سے آراستہ و پیراستہ ہونا

جن میں سے چند درج ذیل ہیں:

1. سلام کرنا۔

2. خندہ پیشانی سے ملنا۔
3. دائیں ہاتھ سے کھانا پینا۔
4. کھانا شروع کرتے وقت ”بسم اللہ“ اور فارغ ہونے کے بعد ”الحمد للہ“ کہنا۔
5. چھینک آنے کے بعد ”الحمد للہ“ کہنا۔
6. چھینکنے والا ”الحمد للہ“ کہے تو اس کا جواب دینا۔
7. مریض کی عیادت کرنا۔
8. نماز پڑھنے اور دفن کے لیے جنازے کے پیچھے جانا۔
9. مسجد یا گھر میں داخل ہوتے یا نکلتے وقت، سفر کے وقت، والدین، رشتہ داروں، پڑوسیوں، بڑوں اور چھوٹوں کے ساتھ برتاؤ کرنے میں، نو مولود کی تہنیت اور شادی کی مبارکبادی دینے میں، مصیبت زدہ شخص کی تعزیت کرنے میں اور ان کے علاوہ کپڑے پہننے اور اتارنے، جوتے پہننے اور نکالنے وغیرہ میں اسلامی آداب کا خیال رکھنا چاہیے۔

ستر ہواں سبق: شرک اور دیگر گناہوں سے خبردار رہنا

شرک اور مختلف قسم کے گناہوں سے بچنا اور ان سے متنبہ و آگاہ رہنا، انہی میں سات ہلاک و برباد کردینے والے گناہ ہیں جو حسب ذیل ہیں:

1. اللہ کے ساتھ شرک۔
 2. جادو۔
 3. کسی ایسے آدمی کی ناحق جان لینا جس کو اللہ نے حرام کیا ہو۔
 4. سود کھانا۔
 5. یتیم کا مال کھانا۔
 6. میدان جنگ سے فرار ہونا۔
 7. بھولی بھالی پاکدامن مومنہ عورتوں پر تہمت لگانا۔
- انہی گناہوں میں سے چند درج ذیل ہیں:

1. والدین کی نافرمانی۔
2. رشتہ داروں کے ساتھ بد سلوکی کرنا۔

3. جھوٹی گواہی دینا۔
4. جھوٹی قسمیں کھانا۔
5. پڑوسی کو تکلیف دینا۔
6. لوگوں کی جان، مال اور عزت و آبرو پر زیادتی کرنا۔
7. نشہ آور چیزیں استعمال کرنا۔
8. جو اکیلنا۔
9. غیبت کرنا۔
10. چنگل خوری۔

اور ان کے علاوہ دیگر وہ چیزیں جن سے اللہ عز و جل، یا اس کے رسول ﷺ نے منع کیا ہے۔

اٹھارھواں سبق: میت کی تجہیز و تکفین، نمازِ جنازہ اور تدفین

اس کی تفصیل حسب ذیل ہے:

پہلی بات: موت کے وقت ”لا الہ الا اللہ“ کی تلقین کرنا مشروع ہے،

کیونکہ نبی اکرم ﷺ کا فرمان ہے: «لَقِّنُوا مَوْتَاكُمْ: لَا إِلَهَ إِلَّا اللَّهُ». ”تم اپنے مرنے والے کو ”لا الہ الا اللہ“ کی تلقین کرو۔“¹ اسے امام مسلم نے اپنی صحیح میں روایت کیا ہے، اس حدیث میں مردوں سے مراد وہ لوگ ہیں جو حالت نزاع میں ہوں یعنی جن پر موت کے آثار ظاہر ہو گئے ہوں۔

دوسری بات: جب موت کا یقین ہو جائے تو میت کی دونوں آنکھیں بند کر دی جائیں اور اس کے جبڑے باندھ دئے جائیں، جیسا کہ سنت سے ثابت ہے۔

تیسری بات: مسلمان میت کو غسل دینا واجب ہے، الا یہ کہ کسی نے معرکے میں شہادت پائی ہو، تو اسے نہ تو غسل دیا جائے گا اور نہ ہی اس کی نماز جنازہ پڑھی جائے گی، بلکہ اسی شہادت والے کپڑے میں دفن کر دیا جائے گا، اس لیے کہ نبی ﷺ نے جنگ احد کے مقتولین کو نہ تو غسل دیا اور نہ ہی ان کی نماز جنازہ پڑھی۔

¹ صحیح مسلم، حدیث نمبر: (916-917)۔

چوتھی بات: میت کو غسل دینے کا طریقہ:

میت کو غسل دیتے وقت اس کی شرمگاہ کو چھپایا جائے اور اس کو کسی قدر اٹھایا جائے اور اس کے پیٹ کو نرمی سے دبایا جائے، پھر غسل دینے والا اپنے ہاتھ پر کپڑا یا اس جیسی کوئی چیز لپیٹ لے اور اس کی نجاست دھو دے، پھر اس کو نماز کا وضو کرائے، اس کا سر اور اس کی داڑھی پانی اور بیری یا اسی جیسی کسی چیز سے دھوئے اور پھر اس کے دائیں اور بائیں پہلوؤں کو دھوئے اور اسی طرح دوسری اور تیسری دفعہ دھوئے اور ہر دفعہ اس کے پیٹ پر ہاتھ پھیرے اور اگر کوئی چیز نکلے تو اس کو دھو دے اور اس جگہ روئی وغیرہ رکھ دے، اور اگر نجاست کا نکلنا بند نہ ہو تو خالص نرم مٹی یا جدید طبی ذرائع مثلاً پلاسٹر، ٹیپ وغیرہ سے اس کو بند کر دے۔

اور پھر میت کو دوبارہ وضو کرائے، اور اگر تین مرتبہ کے عمل سے پاک نہ ہو تو پانچ یا سات دفعہ ایسا عمل کرے اور کپڑے سے تری کو خشک کرے اور سجدہ کی جگہوں اور جوڑوں پر خوشبو لگائے اور اگر سارے جسم کو خوشبو لگائی جائے تو بہتر ہے، اور کفن کو خوشبودار دھواں دیا جائے، اور اگر اس کے مونچھ یا

ناخن لمبے ہوں تو ان کو کاٹ دیا جائے، اور اگر ویسے ہی چھوڑ دیے جائیں تو کوئی حرج نہیں، لیکن بالوں میں کنگھی نہ کی جائے، زیر ناف کے بال نہ مونڈے جائیں اور ختنہ نہ کیا جائے، کیونکہ اس کی کوئی دلیل نہیں ہے، اور عورت کے بالوں کی تین چوٹیاں بنا کر اس کی پشت پر چھوڑ دی جائیں۔

پانچویں بات: میت کو کفن دینا:

افضل یہ ہے کہ مرد کو تین سفید کپڑوں میں کفن دیا جائے، جس میں قمیص اور عمامہ نہ ہو جیسا کہ نبی ﷺ کے ساتھ کیا گیا، میت کو ان کپڑوں میں اچھی طرح لپیٹ دیا جائے اور اگر قمیص، تہ بند اور چادر میں کفن دیا جائے تو کوئی حرج نہیں ہے۔

عورت کو پانچ کپڑوں میں کفن دیا جائے: قمیص، اوڑھنی، تہ بند اور دو چادریں۔ چھوٹے بچہ کو ایک تا تین کپڑوں میں کفن دیا جائے اور چھوٹی بچی کو ایک قمیص اور دو چادر میں کفن دیا جائے۔

ویسے سب کے لیے واجب صرف ایک کپڑا میں کفن دینا ہے جو پورے جسم کو ڈھانک لے، لیکن مرنے والا اگر حالات احرام میں تھا تو اسے پانی اور بیری

سے غسل دیا جائے اور اسی چادر اور تہ بند میں یا ان کے علاوہ کپڑے میں کفن دیا جائے، البتہ اس کا سر اور چہرہ نہ ڈھانکا جائے اور نہ ہی اسے خوشبو لگائی جائے، کیونکہ جیسا کہ رسول اللہ ﷺ کی صحیح حدیث سے ثابت ہے، قیامت کے دن وہ شخص تلبیہ پکارتا ہوا اٹھایا جائے گا، اسی طرح اگر حالت احرام میں مرنے والی عورت ہے تو دیگر عورتوں کی طرح اسے بھی کفن دیا جائے لیکن اسے خوشبو نہ لگائی جائے، اور نہ ہی اس کے چہرہ کو نقاب سے اور ہاتھوں کو دستانے سے ڈھانکا جائے۔ بلکہ اس کے ہاتھوں اور چہرے کو اسی کپڑے سے ڈھانکا جائے جس میں اسے کفن دیا گیا ہے، جیسا کہ عورت کو کفن دینے کے طریقے میں گزرا۔

چھٹی بات: میت کو غسل دینے، اس کی نماز جنازہ پڑھانے اور اس کو

دفن کرنے کا سب سے زیادہ حق وہ شخص رکھتا ہے

جس کے بارے میں میت نے وصیت کی ہو، پھر اس کا باپ، پھر دادا، پھر عصبات میں سے جو اس سے زیادہ قریب ہو۔ یہ حکم مرد کے حق میں ہے۔

اور اسی طرح عورت کو غسل دینے کی سب سے زیادہ حق وہ رکھتی ہے جس کے بارے میں اس نے وصیت کی ہو، پھر اس کی ماں، پھر دادی نانی، اور پھر

عورتوں میں جو اس سے زیادہ قریب ہو۔ شوہر اور بیوی میں سے ہر ایک کو ایک دوسرے کو غسل دینے کا حق ہے، اس لیے کہ ابو بکر صدیق رضی اللہ عنہ کو ان کی بیوی نے غسل دیا تھا، اور اس لیے بھی کہ علی رضی اللہ عنہ نے اپنی بیوی فاطمہ رضی اللہ عنہا کو غسل دیا تھا۔

ساتویں بات: نماز جنازہ کا طریقہ:

نماز جنازہ میں چار تکبیریں کہی جائیں گی:

1. پہلی تکبیر کے بعد سورہ فاتحہ پڑھی جائے گی اور اگر اس کے بعد کوئی چھوٹی سورت یا ایک دو آیتیں پڑھ لیں تو بہتر ہے، کیونکہ ابن عباس رضی اللہ عنہما سے اس سلسلہ میں ایک صحیح حدیث وارد ہے۔

2. دوسری تکبیر کہہ کر نبی ﷺ پر تشہد میں درود پڑھنے کی طرح درود پڑھے۔

3. تیسری تکبیر کہہ کر یہ دعا پڑھے: اللَّهُمَّ اغْفِرْ لِحَيِّنَا وَمَيِّتِنَا، وَشَاهِدِنَا وَغَائِبِنَا، وَصَغِيرِنَا وَكَبِيرِنَا، وَذَكَرِنَا وَأُنْثَانَا، اللَّهُمَّ مَنْ أَحْيَيْتَهُ مِنَّا فَأَحْيِهِ عَلَى الْإِسْلَامِ، وَمَنْ تَوَفَّيْتَهُ مِنَّا فَتَوَفَّهُ عَلَى الْإِيمَانِ،

اللَّهُمَّ اغْفِرْ لَهُ وَارْحَمْهُ وَعَافِهِ وَاعْفُ عَنْهُ وَأَكْرِمْ نُزُلَهُ وَأَوْسِعْ مَدْخَلَهُ
 وَاغْسِلْهُ بِالْمَاءِ وَالثَّلْجِ وَالْبَرَدِ وَنَقِّهِ مِنَ الْخَطَايَا كَمَا يُنْقَى الثَّوْبُ
 الْأَبْيَضُ مِنَ الدَّنَسِ وَأَبْدِلْهُ دَارًا خَيْرًا مِنْ دَارِهِ وَأَهْلًا خَيْرًا مِنْ أَهْلِهِ
 وَأَدْخِلْهُ الْجَنَّةَ وَأَعِذْهُ مِنْ عَذَابِ الْقَبْرِ وَمِنْ عَذَابِ النَّارِ وَافْسَحْ لَهُ
 فِي قَبْرِهِ، وَنَوِّرْ لَهُ فِيهِ، اللَّهُمَّ لَا تَحْرِمْنَا أَجْرَهُ وَلَا تُضِلَّنَا بَعْدَهُ۔

”اے اللہ! ہمارے زندوں اور مردوں اور ہمارے حاضر و غائب اور ہمارے چھوٹوں اور بڑوں اور ہمارے مردوں اور عورتوں کو بخش دے، اے اللہ! ہم میں سے جس کو تو زندہ رکھے اس کو اسلام پر زندہ رکھ اور جس کو تو وفات دے اس کو ایمان پر وفات دے، اے اللہ! اس میت کو بخش دے اور اس پر رحم فرما اور اس کو عافیت میں رکھ اور اس سے درگزر فرما اور اس کی باعزت مہمانی فرما اور اس کی قیام گاہ (قبر) کو کشادہ کر اور اس کو پانی، برف اور اولوں سے دھو دے اور اسے گناہوں اور غلطیوں سے اس طرح پاک کر دے جیسے سفید کپڑا میل سے پاک کیا جاتا ہے اور اس کو اس کے گھر کے بدلے اس سے بہتر گھر اور اس کی بیوی سے بہتر بیوی عطا فرما اور اس کو جنت میں داخل فرما اور اسے عذاب قبر اور عذاب جہنم سے بچالے اور اس کے لیے اس کی قبر کو کشادہ کر اور اس کے لیے

اس میں روشنی کر دے، اے اللہ! ہمیں اس کے اجر سے محروم نہ کر اور اس کے پیچھے ہمیں گمراہ نہ کر۔“ 4. پھر جو تھی تکبیر کہہ کر اپنے دائیں جانب ایک سلام پھیرے۔

مستحب یہ ہے کہ ہر تکبیر کے وقت اپنے دونوں ہاتھ اٹھائے، اور اگر میت عورت ہو تو ”اللہم اغفر لہا...“ (آخر تک) کہے، اور اگر جنازے دو ہوں تو ”اللہم اغفر لہما...“ (آخر تک) کہے، اور اگر جنازے دو سے زیادہ ہوں تو ”اللہم اغفر لہم...“ (آخر تک) کہے، اور اگر میت نابالغ ہو تو تیسری تکبیر میں دعائے مغفرت کے بجائے یہ دعا پڑھے: ((اللھم اجعلہ فرطاً و ذخراً لوالدیہ و شفیعاً مجاباً، ثقل بہ موازینھما و اعظم بھأجورھما و الحقہ بصالح سلف المؤمنین و اجعلہ فی کفالتہ ابراھیم علیہ السلام و قد برحمتک اللعظیم))

”اے اللہ! اس کو آگے جانے والا اور اپنے والدین کے لیے ذخیرہ اور ایسا سفارشی بنا جس کی سفارش قبول کی جائے، اے اللہ! اس کی وجہ سے اس کے والدین کے اعمال کا پلہ وزنی کر دے اور ان کا اجر بڑھا دے اور اس کو گذرے ہوئے نیک اہل ایمان سے ملا دے اور ابراہیم علیہ السلام کی کفالت میں دے دے اور اپنی مہربانی سے اس کو عذابِ دوزخ سے بچالے۔“

اور سنت یہ ہے کہ امام، مرد کے سر کے بالمقابل اور عورت کے جنازہ کے بیچ میں کھڑا ہو، اور اگر کئی جنازے جمع ہوں تو مرد کا جنازہ، امام کے نزدیک اور عورت کا جنازہ قبلہ کی جانب ہو، اور اگر ان کے ساتھ بچے کا بھی جنازہ ہو تو بچہ کا جنازہ عورت سے پہلے اور پھر عورت کا اور پھر بچی کا جنازہ رکھا جائے اور بچہ کا سر اور عورت کی کمر، مرد کے جنازہ کے سر کے برابر میں ہو، اور اسی طرح بچی کا سر عورت کے جنازہ کے سر کے برابر میں اور اس کی کمر مرد کے سر کے برابر میں ہو گی۔ اور تمام نمازی امام کے پیچھے کھڑے ہوں گے سوائے اس کے جو امام کے پیچھے جگہ نہ پائے تو وہ امام کے دائیں طرف کھڑا ہوگا۔

آٹھویں بات: میت کو دفن کرنے کا طریقہ:

مشروع یہ ہے کہ آدمی کی کمر تک قبر گہری کی جائے اور اس میں قبلہ کی طرف لحد بنائی جائے، میت کو لحد میں دابنے پہلو پر لٹایا جائے اور اس کے کفن کی گرہیں کھول کر چھوڑ دی جائیں، انہیں نکالنا نہ جائے، میت خواہ مرد ہو یا عورت اس کا چہرہ نہ کھولا جائے، پھر لحد کے اوپر سے کچی اینٹیں رکھ کر مٹی سے لپ کر دیا جائے تاکہ اینٹیں اباہم پیوستہ ہو جائیں اور میت تک مٹی نہ جانے دیں، اگر اینٹیں نہ مل سکیں تو ان کی جگہ پر تختے یا پتھر یا لکڑی لگا دی جائے جو لحد میں مٹی

گرنے سے بچاؤ کرے، پھر اس پر مٹی ڈالی جائے، مٹی ڈالتے وقت: ”باسم اللہ،
 وعلیٰ مدۃ رسول اللہ“ پڑھنا مستحب ہے۔ مٹی ڈالنے کے بعد قبر ایک بالشت اونچی
 کی جائے اور اگر میسر ہو تو قبر پر چھوٹے چھوٹے پتھر رکھ دیے جائیں اور پانی کا
 چھڑکاؤ کر دیا جائے۔

جنازہ کے ساتھ جانے والوں کو چاہیے کہ دفن کرنے کے بعد قبر کے پاس
 کھڑے ہوں اور میت کے لیے دعا کریں، کیونکہ نبی ﷺ جب میت کو دفن کر
 کے فارغ ہوتے تو قبر کے پاس کھڑے ہوتے اور فرماتے: «اسْتَغْفِرُوا
 لِأَخِيكُمْ، وَاسْأَلُوا لَهُ التَّيْبَتَ، فَإِنَّهُ الْآنَ يُسْأَلُ». ”اپنے بھائی کے لیے
 اللہ سے مغفرت طلب کرو اور اس کے لیے ثابت قدمی کی دعا کرو، کیونکہ اب
 اس سے سوال کیا جائے گا۔“¹

نویں بات: جس نے نمازِ جنازہ نہ پڑھی ہو اس کے حق میں مشروع یہ

ہے کہ دفن کے بعد اس پر نماز پڑھے،

کیونکہ نبی ﷺ نے ایسا کیا ہے، لیکن اگر میت کو دفن کئے ہوئے ایک ماہ

¹ سنن ابوداؤد، حدیث نمبر: (3221)، اور مستدرک حاکم: (399/3)۔

سے زیادہ عرصہ ہو گیا تو قبر پر نماز جنازہ پڑھنا جائز نہیں؛ کیونکہ نبی ﷺ سے اس کا کوئی ثبوت نہیں ملتا ہے کہ میت کو دفن کر دینے کے ایک مہینہ کے بعد آپ ﷺ نے قبر پر نماز جنازہ پڑھی ہو۔

دسویں بات: میت کے اہل خانہ کے لیے جائز نہیں کہ وہ لوگوں کے

لیے کھانا بنائیں،

کیونکہ صحابی جلیل جریر بن عبد اللہ بجلی رضی اللہ عنہ فرماتے ہیں: «كُنَّا نَعُدُّ الاجْتِمَاعَ إِلَى أَهْلِ الْمَيِّتِ، وَصَنَعَةَ الطَّعَامِ بَعْدَ الدَّفْنِ، مِنَ النَّيِّحَةِ». ”میت کو دفن کرنے کے بعد اہل میت کے گھر جمع ہونے اور (ان کا ہمارے لیے) کھانا تیار کرنے کو ہم لوگ نوحہ شمار کرتے تھے۔“¹ (اسے امام احمد نے بسند حسن روایت کیا ہے)۔ البتہ اہل میت کے لیے ان کے مہمانوں کے لیے کھانا تیار کرنے میں کوئی حرج نہیں ہے۔ اور میت کے پڑوسیوں اور رشتہ داروں کے لیے مشروع ہے کہ وہ اہل میت کے لیے کھانا تیار کریں؛ کیونکہ جب نبی ﷺ کو ملک شام میں جعفر بن ابی طالب رضی اللہ عنہ کی موت کی خبر ملی تو

¹ سنن ابن ماجہ، حدیث نمبر: (1612)، اور مسند امام احمد (2/204)۔

آپ نے اپنے گھر والوں کو حکم دیا کہ وہ جعفر کے گھر والوں کے لیے کھانا بنائیں اور فرمایا: «إِنَّهُ أَتَاهُمْ مَا يَشْغَلُهُمْ». ”ان کے پاس ایسی خبر آئی ہے جس نے انہیں مشغول کر دیا ہے۔“¹

البتہ میت کے گھر والوں کے یہاں ہدیہ کے طور پر جو کھانا آیا ہو، اس کھانے پر وہ اپنے پڑوسیوں وغیرہ کو بلا لیں تو اس میں کوئی حرج نہیں، اور ہمارے علم کے مطابق اس سلسلہ میں وقت کی شرعاً کوئی تحدید نہیں ہے۔

کیار ہویں بات: عورت کے لیے جائز نہیں کہ وہ میت پر تین دن سے زیادہ سوگ منائے، سوائے اس عورت کے جس کا شوہر وفات پا جائے

تو ایسی عورت پر واجب ہے کہ وہ چار مہینہ دس دن خود کو زیب و زینت سے دور رکھے، اور اگر کوئی حمل والی عورت ہو تو وہ بچہ کی ولادت تک زیب و زینت اختیار نہ کرے، اس لیے کہ نبی ﷺ کی صحیح سنت سے اس بارے میں ایسا ہی

¹ صحیح مسلم، کتاب الجنائز، حدیث نمبر: (976)، سنن نسائی، کتاب الجنائز، حدیث نمبر: (2034)، سنن ابوداؤد کتاب الجنائز، حدیث نمبر: (3234)، سنن ابن ماجہ، باب ماجاء فی الجنائز حدیث نمبر: (1569)، مسند امام احمد (441/2)۔

ثابت ہے۔

البتہ مرد کے لیے اپنے کسی عزیز و غیرہ کے انتقال پر سوگ منانا جائز نہیں۔

بارہویں بات: مردوں کے لیے اہل قبور کے حق میں دعا کرنے، ان کے لیے رحمت طلب کرنے اور موت اور اس کے بعد آنے والی چیزوں کو یاد کرنے کے لیے وقتاً فوقتاً قبروں کی زیارت کرنا مسنون ہے،

کیونکہ نبی ﷺ کا ارشاد ہے: «زُورُوا الْقُبُورَ، فَإِنَّهَا تَذَكَّرُكُمْ

الْآخِرَةَ»۔ ”قبروں کی زیارت کیا کرو، کیونکہ یہ تمہیں آخرت کی یاد دلاتی

ہے۔“¹ اسے امام مسلم نے اپنی صحیح میں روایت کیا ہے۔ نیز رسول اللہ ﷺ

اپنے صحابہ کو تعلیم دیتے تھے کہ جب وہ قبروں کی زیارت کریں تو یہ دعا پڑھیں:

«السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ، وَإِنَّا إِنْ شَاءَ

اللَّهُ بِكُمْ لَاحِقُونَ، نَسْأَلُ اللَّهَ لَنَا وَلَكُمْ الْعَافِيَةَ، يَرْحَمُ اللَّهُ الْمُتَقَدِّمِينَ

مِنَّا وَالْمُسْتَأْخِرِينَ»۔ ”اے اس دیار میں رہنے والے مومن اور مسلمانو! تم پر

سلامتی ہو، اللہ نے چاہا تو ہم بھی تمہارے پاس یقیناً پہنچنے والے ہیں، ہم اپنے

¹ سنن ابن ماجہ، حدیث نمبر: (1569)، اور امام البانی نے اسے صحیح قرار دیا ہے۔

لیے اور تمہارے لیے اللہ سے عافیت چاہتے ہیں، ہم میں سے جو پہلے جاچکے اور جو بعد میں آنے والے ہیں اللہ تعالیٰ ان پر رحم فرمائے۔“¹ البتہ عورتوں کے لیے قبروں کی زیارت جائز نہیں، کیونکہ رسول اللہ ﷺ نے قبروں کی زیارت کرنے والی عورتوں پر لعنت فرمائی ہے، اور اس لیے بھی کہ عورتوں کے قبروں پر جانے میں فتنہ کا خطرہ ہے، اور ان سے بے صبری کے مظاہرہ کا اندیشہ ہے، اسی طرح عورتوں کے لیے قبرستان تک جنازہ کے پیچھے جانا بھی جائز نہیں، کیونکہ رسول اللہ ﷺ نے انھیں اس سے بھی منع فرمایا ہے۔ لیکن مسجد یا مصلیٰ میں جنازہ کی نماز پڑھنا مرد اور عورت سب کے لیے مشروع ہے۔

اس کتاب میں اتنا ہی تحریر کرنا میسر ہوا۔ درود و سلام نازل ہو ہمارے نبی محمد ﷺ اور آپ ﷺ کے آل و اصحاب پر



¹ صحیح مسلم، حدیث نمبر: (975)۔

فہرست

- 3..... انہم اسباق عام مسلمانوں کے لیے
- 3..... شروع اللہ تعالیٰ کے نام سے جو بڑا مہربان، نہایت رحم والا ہے
- 3..... مقدمہ مؤلف
- 4..... پہلا سبق : سورۃ فاتحہ اور قصار سور
- 4..... دوسرا سبق : ارکانِ اسلام
- 6..... تیسرا سبق : ارکانِ ایمان
- 6..... چوتھا سبق : توحید اور شرک کے اقسام
- 14..... پانچواں سبق : احسان
- 14..... چھٹا سبق : نماز کے شرائط
- 15..... ساتواں سبق : نماز کے ارکان
- 16..... آٹھواں سبق : نماز کے واجبات
- 17..... نواں سبق : تشہد کا بیان
- 19..... دسواں سبق : نماز کی سنتیں
- 22..... گیارھواں سبق : مفسداتِ نماز
- 23..... بارھواں سبق : وضو کے شروط

تیرھواں سبق : وضو کے فرائض 24

چودھواں سبق : وضو کے نواقض 24

پندرھواں سبق : ہر مسلمان کا شرعی اخلاق سے مزین ہونا 26

سولھواں سبق : اسلامی آداب سے آراستہ و پیراستہ ہونا 27

سترھواں سبق : شرک اور دیگر گناہوں سے خبردار رہنا 29

اٹھارھواں سبق : میت کی تجہیز و تکفین، نمازِ جنازہ اور تدفین 30

دوسری بات : جب موت کا یقین ہو جائے تو میت کی دونوں آنکھیں بند کر دی جائیں اور اس کے جڑے باندھ دئے جائیں، جیسا کہ سنت سے ثابت ہے۔ 31

تیسری بات : مسلمان میت کو غسل دینا واجب ہے، الا یہ کہ کسی نے معرکے میں شہادت پائی ہو، تو اسے نہ تو غسل دیا جائے گا اور نہ ہی اس کی نمازِ جنازہ پڑھی جائے گی، بلکہ اسی شہادت والے کپڑے میں دفن کر دیا جائے گا، اس لیے کہ نبی ﷺ نے جنگ احد کے مقتولین کو نہ تو غسل دیا اور نہ ہی ان کی نمازِ جنازہ پڑھی۔ 31

: چوتھی بات : میت کو غسل دینے کا طریقہ 32

: پانچویں بات : میت کو کفن دینا 33

چھٹی بات : میت کو غسل دینے، اس کی نمازِ جنازہ پڑھانے اور اس کو

- 34.....دفن کرنے کا سب سے زیادہ حق وہ شخص رکھتا ہے۔
- 35.....: ساتویں بات : نماز جنازہ کا طریقہ
- 38.....: آٹھویں بات : میت کو دفن کرنے کا طریقہ
- نویں بات : جس نے نمازِ جنازہ نہ پڑھی ہو اس کے حق میں مشروع یہ ہے کہ دفن کے بعد اس پر نماز پڑھے..... 39
- دسویں بات : میت کے اہل خانہ کے لیے جائز نہیں کہ وہ لوگوں کے لیے کھانا بنائیں..... 40
- گیارہویں بات : عورت کے لیے جائز نہیں کہ وہ میت پر تین دن سے زیادہ سوگ منائے، سوائے اس عورت کے جس کا شوہر وفات پا جائے.... 41
- بارہویں بات : مردوں کے لیے اہل قبور کے حق میں دعا کرنے، ان کے لیے رحمت طلب کرنے اور موت اور اس کے بعد آنے والی چیزوں کو یاد کرنے کے لیے وقتاً فوقتاً قبروں کی زیارت کرنا مسنون ہے..... 42





رسائل الحرمين

حرمین کا پیغام

مسجد حرام اور مسجد نبوی کے زائرین کے لیے
مختلف زبانوں میں رہنمائی کرنے والی شرعی کتابیں



978-603-8474-74-7

